

# ఏరు కాడేసింది!

శ్రీ మిక్కిలి సుందరరావు

**ప్రశ్న** రుగాలి రివ్వున బాణాల్లా దూసుకుపో తోంది! శిథిల పృథివిపై వ్యధిత హృదయాల బాధలా మూలుగుతోంది నిశీథిని. మానవరక్తాన్ని త్రాగి యెముకల్ని నెమరువేస్తోంది నరాల్ని జివ్వుచుని పించి మెదడుకు తిమ్మి రెక్కించే చలిగాలి!

నూదుల్లాగ, బాణాల్లాగ, యీటెల్లాగ, గాలుతున్న చినుకులు నూటిగా హృదయంలో గుచ్చుకుపోయేలాగా దూసుకు పోతున్నాయి వశిగా—సరీ వడివడిగా.

మహావృక్షాలు చరమరాత్రికి ఆహుతి కాబోతూ చేస్తున్న రోద మహాసంగ్రామంలో మరణ బాధతో విలవిలలాడుతున్న సైనిక సమాహంలాగుంది.

వాన మహా ప్రవాహమయ్యింది భూమ్మీద— ప్రవాహం భయంకరంగా ఉద్ధృతరూపం దాల్చింది. వరిచేలు గట్లు తెంచుకుని సర్వనాశన మాతూ మానవజాతికి రానున్న ఊమాన్ని దర్శిస్తున్నాయి.

చీకటి కరిగిపోతున్నది కాటుకలాగ. ఆకాశంచేసే హా హా కారాలకు ప్రకృతి యావత్తూ సింహం నోట పడ్డ లేడి పిల్లలా గిజ గిజ తన్నుకు లాడుతున్నది కంఠం తెగి.

ఇంత బీభత్స సమయంలో ఊరిబయట రోడ్డు మీద కలుసుకున్న రెండు శరీరాల ఆకారాలు లీలగా గోచరిస్తున్నాయి.

ఒక ఆకారం రెండో ఆకారానికి కట్ట అందించింది.

రెండో ఆకారం ఆ కట్ట సాయంతో మొదటి ఆకారాన్ని అనుసరిస్తుంది.

రెండు ఆకారాలు భయంగా వణుకుతూ నడుస్తున్నాయి.

రెండు ఆకారాలు సెలయేటి ఆనకట్టపై నిలబడ్డాయి. వరదతో కూడిన మహాప్రవాహం గుండెల్ని చీల్చుకుని వచ్చే దుఃఖంలాగ పొర్లి పొర్లి ఆనకట్టను డీకొంటున్నది.

రెండు ఆకారాలు చిక్కు సమస్యను ఒకే ఒక సుక్కలో తేల్చుకోవడానికి యత్నిస్తున్నాయి.

“నన్ను ఖానీచేసిన యీ ఊరుమీద నాకసి తీర్చుకుంటాను.”

“అది నీచేతుల్లో వుం దనుకుంటున్నావా?”

“ఉంది?”

“నీవు లోకంలో అందరికంటే బలహీనుడివి.”

“కావచ్చు. ఇప్పుడు అందరూ నాకంటే బల హీనులు.”

“ఆవేశం—నిన్ను అలా మాట్లాడిస్తున్నది.”

“దేవుడిచ్చిన ఆవేశం నాకు గొప్ప తెలివి నిచ్చింది.”

“నీ తెలివి కసి తీర్చుకోడానికి సాయపడను.”

“లేదు. ఇప్పుడే నాకసి తీర్చుకుంటాను.”

“ఎలా?”

“ఈవూరిని నా శుప్పెట్లో పెట్టాడు భగవంతుడు!”

“అంటే?”

“ఈ లాకు త్రిప్పానంటే నా ప్రాణంలో ప్రాణం కొట్టుకు పోయినట్లు యీ వూరుమొత్తం పోతుంది.”

రెండు ఆకారాలు నిశ్శబ్దంగా - మసిబొగ్గు లాంటి, కారు చీకటి లాంటి ఆకాశంలో రెండే చుక్కల నీడల్లా నిలబడ్డాయి. గాలివాన వేగంలాగ ఆలోచనలమీద ఆలోచనలు రెండు హృదయాలలోను దూసుకు దూసుకు పోతున్నాయి. నరనరాలు జివ్వున పొంగి మెదళ్ళు దిమ్మెక్కిపోతున్నాయి.

“ఒక్కసారి ఆలోచించు—ఆపని చేసేముంగు.”

గాలి పెట్టే రోద ప్రళయంగా వుంది! వాన పెట్టే బాధ విలయతాండవంగా వుంది.

చెట్లు, గట్లు, గనుమలు, కౌలువలు, పొలాలు చీకటి ప్రవాహంలో ఐక్యమైపోయి ఆకాశం వులిక్కిపడేలా అరుస్తున్నాయి!

మొదటి ఆకారం తను చెయ్యబోయే పనిని గూర్చి యెంతసేపు ఆలోచించినా ఒక నిర్ణయానికి రాలేక—యివ్వాలే తనకు జరిగిన అవమానాన్ని మళ్లీ జ్ఞప్తిచేసుకుని ఆవేశాన్ని పెంచుకుంటున్నది.

\* \* \*

రైలుబండి స్టేషనులో ఆగింది.

వాన హోరుమంటోంది. ఈదురు గాలి ప్రాణాలు తోడుతున్నది. మధ్య మధ్య భయంకరంగా మబ్బు పగిలి పోతున్నట్లు ఉరుములు మెగుపులు నిర్విరామంగా వినవస్తున్నాయి.

రంగయ్య బండిదిగాడు. చేతి సంచిని జాగ్రత్తగా పట్టుకున్నాడు. జేబులోని పన్ను తడివి చూసుకున్నాడు. ఒక్కసారి సర్కుకూడా విప్పి చూద్దామనుకున్నాడు. వాన హోరులో ఆసని చెయ్యి దానికి వీలు కలిగింది కాదు.

రైలు కూలేసి సాగిపోయింది. ఈదురు గాలి యిసిరిసిరి కొడుతున్నది. కటిక చీకటి ప్రకృతి హృదయంలో కరాళ నృత్యం చేస్తున్నది. అంతా చీకటి! ఈ బీభత్సనాతావరణంలో వివస్తువును కూడా పోల్చుకోవడానికి వీలులేకుండా వుంది!

రంగయ్యకు భయం పుట్టుకొచ్చింది! యీ ప్రళయనాతావరణంలో తను యింటికి చేరుకోవడం ఒక భీకర సమస్యగా పరిణమించింది.

రంగయ్య గుండెలు గాలికి చిటపటమనే చినుకుల్లా కొట్టుకుంటున్నాయి.

రంగయ్య స్టేషనులోకి వెళ్లి వరండాలో నిలబడ్డాడు. స్టేషను మాష్టరు రంగయ్య దగ్గరనుండి టికెట్లు పుచ్చుకుని మండ్లహోసంతో కుశల ప్రశ్నలు చేశాడు. స్టేషను మాష్టరువంటి గొప్ప అధికారి అల్పజీవిగా పరిగణింపబడుతున్న తన యోగక్షేమాలు తెలుసుకున్నందుకు మనసులో తెగ గర్వపడ్డాడు రంగయ్య.

ఈ బండికి ఆ స్టేషనులో దిగినవాడు రంగయ్య ఒక్కడే! రంగయ్య అంచనా ప్రకారం రైలు మధ్యాహ్నానికే యీ స్టేషనుకు రావలసింది. అలా తన అంచనా ప్రకారం బండి చేరుకున్నట్లయితే యీ గాలివాన కూడా తనకు లేకపోయేది. లంఖణాల బండి నాలుగు గంటలు లేటయినందువల్ల ప్రమాదం తన గొంతు మీదకు వచ్చింది!

చీకటి, గాలి, వాన,—వీటిని చూస్తుంటే ఒంటరిగా యింట్లో యెలా కంపించిపోతుందో సీత అనుకున్నాడు రంగయ్య. తన సీత గుర్తుకొచ్చేసరికి రంగయ్య కంపించి పోయాడు. తన కాళ్ళు నేలమీద నిలబడలేక పోయాయి.

తనని సాయంకాలానికి తప్పక తిరిగి రమ్మని మరీ మరీ వేడుకుంది సీత—కడకు కన్నీళ్ళుకూడా కార్చింది.

తను యిదివరలో ఒకసారి యిలాగే బస్టికి వెళ్ళాడు. ఆ రాత్రి సీత ఒక్కతే వుండవలసి వచ్చింది యింట్లో.

రాడీ వెధవలు! ఒకరి వెనుక ఒకరు వచ్చి సీతను బనవంతం చేశారు. ఏడిపించుకు తిన్నారు!

బస్టినుండి తను తిరిగి వచ్చినతరువాత సీత వెక్కి వెక్కి యేడ్చింది. కంట తడిపెట్టుకుని విషయమంతా చెప్పింది. ఈ వూరునుంచి వెళ్ళిపోదామని కూడా చెప్పింది. అందుచేతను అప్పటినుండి క్రాస్త జాగ్రత్తగా మసలుతూ వచ్చాడు.

తను పెళ్ళాడకముందు సీత అల్లరి చిల్లరిగా తిరుగుతుండేది! ఒక రోజు వరిచేలో కోతకోనేటప్పుడు తనకు సీతకు పరిచయం కుదిరింది. సీతంటే తనకు యెంతో యిష్టమయ్యింది. ఈ లోకంలో తనకు సీత ఒక్కతే దిక్కనిపించింది. సీత కూడా తనని ఎంతో ప్రేమించింది.

తను చేసుకోకముందు సీత యెన్నో తప్పులు చేసిందట! అన్నీ చెప్పి కన్నీళ్ళుపెట్టుకుంది. తను చేబడితే మంచిగా బ్రతుకుతాననీ, మరొజన్మ యెత్తుతానని చెప్పింది.

అప్పుడు తను సీతను చేసుకోవడానికి యిష్టపడ్డాడు. ఆ వూరువా శృవరూ సమ్మతించలేదు. అయినా రంగయ్య సీతను చేసుకున్నాడు.

నాటినుంచి సీత యెంతో మంచిగా బ్రతుకుతున్నది. ఇంత మంచి సీతను దేవుడు తనకు దయచేసినందుకు తను ఒంటరిగా దేవుడికి దండాలు పెట్టుకునేవాడు.

సీత యెంత మంచిగా బ్రతుకుతున్నా—వూళ్ళో వాళ్ళకు పూర్వంలో వున్న చెడ్డ అభిప్రాయం మాత్రం పోయిందికాదు. అందుకే సీతను పొలాల్లో, బావిదగ్గర, యెక్కడ వీలుదొరికితే అక్కడ అల్లరి పెడుతున్నారు రాడీవెధవలు.

“ఈ రాత్రి యెంత గొడవచేస్తారో వెధవలు!” అనుకున్నాడు రంగయ్య.

స్టేషనులో ఒకే ఒక లాంతరు వుంది. అది పొరబాటున ఆరిపోతే అందరి ప్రాణాలు అక్కడే పోయ్యేటంత భయంకరంగా వుంది నాతావరణం!

బుకింగ్ ఆఫీసులో యిద్దగు ముగ్గురు పడుకోవడానికి సిద్ధపడుతున్నారు ఇళ్లకు వెళ్ళలేక. స్టేషనుకి వూరికి రెండు మైళ్ళూరం. ఆ వూళ్ళో పొగాకు

## ఏ రు కా డే సిం ది!

కంపెనీలో.ం రైలు వేశారుకాని వూళ్ళోజనాన్ని వుద్దేశించి మాత్రంకాదు.

రంగయ్య కొద్దిగా తడిసిపోవడంకల్ల చలిగాలికి వణికి పోతున్నాడు.

స్తేషను మాష్టరు రంగయ్యను గమనించాడు!

“రంగయ్యా, సంచిలో పెద్ద నామానువుంది!” అన్నాడు.

“ఏముంటుంది మాబోటివాళ్ళ దగ్గర?” అన్నాడు రంగయ్య.

“ఈ వాసలో యెలా వెల్టావ్? ఆఫీసులో పను కోరాదూ—ఉదయాన్నే వెళ్ళొచ్చు!” అన్నాడు స్టేషనుమాష్టరు.

“వాసయ్యేది వరదయ్యేది యింటికి చేరాలిసిందే! అర్జంటు పనుంది.” అన్నాడు రంగయ్య.

“అయితే ఒక పని చెయ్యి - వెంకన్నయిప్పుడే ఒంటెద్దుబండి కట్టబోతున్నాడు. దానిలో వెళ్ళు. మెల్లిగా చేరుకోవచ్చు.”

“అయితే సరేనండి.” అని చెప్పి బయలుదేరాడు రంగయ్య. వెంకన్న రంగయ్యను బండిలో ఎక్కించు కున్నాడు.

కంకరగోడ్డు మీద బండి కలకటలాడుతున్నది. చుట్టూ విలయతాండవం జరుగుతున్నది. బండి తడిసి పోతున్నది. రంగయ్య ఒక మూలకు ఒదిగి పడుకున్నాడు.

ఒంటెద్దు అతికష్టం మీద బరాబరా లాక్కు పోతున్నది భారాన్ని.

కొండంత ఆనందంతో రైలుబండి యెక్కిన రంగయ్య యింత త్వరలో యీ విపత్తు సంభవిస్తుందనుకోలేదు. సంచిలోని పట్టుచీర, రవిక తడిసిపోయా యేమోనని చూసుకొన్నాడు. బాగానే వున్నాయి. పళ్ళు విప్పిచూసుకొన్నాడు.

పళ్ళులో వున్న చంద్రహారం అనే సముయంలో మెరిసిన మెరుపువల్ల ధగధగలాడిపోయింది.

రంగయ్య తన ఐదేళ్ళ సంసార జీవితంలో తన భాగ్యకు తొలిసారిగా ఒక బంగారు వస్తువు కొనగలి గాడు పట్టణంలో. చంద్రహారం కొన్న తగువారి కొంత డబ్బు మిగిలింది. ఆ డబ్బుతో చంద్రహారానికి తగిన బట్టలుకూడ భార్య కటుకోవాలని ఆ పట్టుచీర, రవిక కొన్నాడు. ఇంత ఖరీదుగల వస్తువులు తాను కొనడంవల్ల తను తెగ గర్వపడుతున్నాడు. సీతకు యిది యెప్పుడు చూపెడదామా అనే ఆతురత అతన్ని త్వర పెడుతున్నది.

సీత చెప్పినమాటలు ఒక్కసారి అకస్మాత్తుగా గుర్తుకు వచ్చాయి.

“నా చిన్నతనంలో చంద్రహారాన్ని ఒక గొప్పళ్ళ అమ్మాయి మెడలో చూశాను. అప్పటి నుండి జీవితంలో యెప్పుడై నా అటువంటి దంప నా మెడలో వేసుకోవాలనుకున్నాను. ఈ రోజు మీరు నా కోరిక తీరుస్తున్నారు” అని చెప్పి పొంగి పోయింది సీత.

ఈ చంద్రహారం కోసం యెంతో కష్టపడి చేసిన కూలిమీద డబ్బులు వెనుకేశాడు రంగయ్య. రంగయ్య లాటివాడు యింత గొప్ప హారాన్ని కొన్నాడంటే ఆ వూరివాళ్ళకు యెంతో విభ్రాంతి కలుగుతుంది!

సీత పట్టుచీర కట్టుకుని పట్టురవిక తొడుక్కుని- మేళ్ళో చంద్రహారం మెరిసి పడుతుంటే, తల్లో మల్లె పూలు పక్కున నవ్వుతుంటే, నొసట కుంకుమరేఖలు సిగ్గుపడుతుంటే, కళ్ళ కాటక రేఖలు తెలియనిభాషలు ఆడుతుంటే—నిజంగా సీత అందాన్ని చూడాలి! సీత కున్న అందం ఆ వూళ్ళో మరెవ్వరికీ లేవనే చెప్పాలి.

సీత తనకు దొరకవలసిన భార్య కావను కుంటాడు రంగయ్య-తనలాంటి మంచివాడికి తగిన భార్య కాదంటారు జనం. సీత-తనూ యెప్పుడూ తగువు లాడుకోలేదు ఐనేళ్ల జీవితంలో - సీతనువిడిచి క్షణం బ్రతకలేదు తను - తనను విడిచిన క్షణం నరకమే నంటుంది సీత!

వెంకన్న ఎద్దును చలాకుగా అదిలిస్తున్నాడు.

ఈ గరుగాలి యిసిరి కొడుతున్నది. ఘెళ్లిన వురి మింది ఆకాశం. పెట్లిన పిడుగు పడింది దూరంగా. రంగయ్య గుండెలు కొట్టుకులాడాయి.

రంగయ్యకు ఆదిలో వెళ్ళంటే భయంపుట్టేది. వెళ్ళిచేసుకోవడానికి కూడా తనకు అర్హత లేదను కునేవాడు దానికి కారణం తను దిక్కులేనివాడుగా పెరగడమే!

రంగయ్యను గూర్చి ఆ పల్లెలో ఒక చిన్నికథ వుంది.

ఒక అర్ధరాత్రి వేళ ఒంటరిగా ఒక పడుచు పిల్ల ఈ గ్రామం వచ్చింది. ఆ వూళ్ళోవున్న సత్రంలో రెండు రోజుల పాటు తలదాచుకుంది. వూళ్ళో వాళ్లు ఆ మెను యేమి అడిగినా జవాబు చెప్పేదికాదు. అప్పట్లో వూళ్ళో మునసబు గారు దిక్కులేనివాళ్లంటే యెంతో ఆదరం చూపేవారు. అందువల్ల ప్రజలు

కూడా ఆమెను యేమీ అనేవాళ్ళు కాదు. ఆమె అలాగే రహస్యంగా అక్కడే వుండేది.

ఒకనాటిరాత్రి ఆమె సత్రంలో ప్రసవించింది. బిడ్డపుట్టిన వెంటనే మరణించింది. తెల్లవారిన తరువాత ఆవూరి ప్రజలు ఆవూరి సత్రంవద్ద చేరారు. ఆదిక్కులేని బిడ్డను పెంచుకోవడానికి యెవ్వరూ యిష్టపడలేదు. అప్పుడు మునసబుగారు ఆవిషయంలో కలుగజేసుకున్నారు. ఆవూరి కాపలాదారుడుగా వుండే సుబ్బయ్యను పిలిపించాడు. తనకోరిక మీద ఆ బిడ్డను పెంచవలసిందిగా సుబ్బయ్యను మునసబు కోరాడు.

సుబ్బయ్య అందుకు అంగీకరించాడు.

ఆ బిడ్డను అతిజాగ్రత్తగా పెంచి పెద్ద చేశాడు. ఆ బిడ్డమీద క్రమేణా అందరికీ జాలి కలిగింది. ఆ పని బిడ్డ తను దిక్కులేని వాడినని తెలుసుకున్నాడు. ఆవూరి ప్రజలే తనకు తల్లిదండ్రులు అనుకోనేవాడు. అతడే రంగయ్య!

ఆడవాళ్ళందరినీ రంగయ్య 'అక్కయ్య' అని పిలిచేవాడు. మగవాళ్ళందరినీ 'అన్నయ్య' అని పిలిచేవాడు. తనకంటే చిన్నవాళ్ళను తమ్ముకు, చెల్లెమ్మ అని పిలిచేవాడు.

ఆవూరిలో యెవరికీ కష్టం వచ్చినా తన కొచ్చి నట్టే బాధపడేవాడు. ఎవరు ఏ పని చెప్పినా కాదనకుండా ఆపనిచేసి ఆరోజు అక్కడే భోజనం చేసేవాడు. వాళ్ళకు పనికిరాని బట్టలు యేవైనా యిస్తే వాటిని పరిశుభ్రం చేసుకుని తొడుక్కునేవాడు.

చిన్నచిన్న పరిహాసాలతో అందరినీ నవ్వించేవాడు. అతని అమాయకత్వానికి అందరూ యెంతో ఆప్యాయత చూపించేవారు. పువ్వులంటే అతనికి యెంతో యిష్టం! అందుచేత కొన్ని పువ్వుల్ని చెవుల మీద పెట్టుకొని తిగుతుండేవాడు. అది చూసి అతన్ని కొందరు 'పూలరంగయ్య' అని పిలిచేవారు.

రంగయ్య చిన్నతనమంతా అలాగే యే బరువులు, బాధలు లేకుండా గడచిపోయింది. ఆవూరి కెవరైనా క్రొత్త చుట్టాలు వస్తే రంగయ్య వాళ్ళను సులభంగా పరిచయం చేసుకునేవాడు.

అప్పుడు వాళ్ళు "ఎవరీ రంగయ్య?" అని తెలుసుకుంటే ఆపల్లెవాళ్ళు రంగయ్య తల్లిని గూర్చి యీ క్రిందివిధంగా చెబుతారు.

"రంగయ్య తల్లి ఒక గొప్ప కులానికి చెందిన పిల్ల. వాళ్ళింట్లో పాలేరుని ప్రేమించింది. వాడికి కూడా

రంగయ్య తల్లి అంటే యెంతో ప్రేమ! అయితే యేవో కారణాలవల్ల అతనికి జన్మభైదు విధించారు. అతడు జైలుకెళ్లాడు. రంగయ్య తల్లికి గర్భంవచ్చింది. ఒకనాటిరాత్రి అర్ధరాత్రివేళ ఆవూరి నుండి పారిపోయి యీవూరు వచ్చింది. ఇక్కడ సత్రంలో రంగయ్యను కని మరణించింది." పల్లెప్రజలు యీ రీతిగా చెప్పతరేగాని దానికి రుజువేమీ లేదు. అది నిజం అనిగాని, అబద్ధం అని గాని యెవ్వరూ చెప్పలేదు.

ఇలా యెన్నో విషయాలు రంగయ్య హృదయంలో దొర్లిపోతున్నాయి. మారణసంక్రామంలా చెలరేగిన ఆ గాలివాన మహావృక్షాలను సైతం పెళ్ళి గించివేస్తున్నది. చావుబ్రతుకుల మధ్య అవి పోరాడుతున్నాయి.

బండి సాగుతున్నది. ఎద్దు బలవంతంగా లాగుతున్నది నరాలన్నీ కూడగట్టుకుని. బండి యిరుసు కిర్రు మంటున్నది. కంకరకోడ్డు కరకరమంటున్నది కర్కశంగా.

వెంకన్న వుండీ వుండేలేక "అయితే రంగయ్య, సీత ఒక్కతే వుంటుందా యింటివద్ద ఇంత గాలివానలో?" అన్నాడు.

"లేదు వెంకన్నా, యింటిముంగు పంచలో ఆ గుడ్డివాడు పకకుని వుంటాడు తోడుగా. ఆ ముసిలాడికి మేమంటే ప్రాణం."

"వాడిది యేవూ రంటావ్?"

"ఏవూరో నాకు తెలీదు. అడుక్కునేవాళ్ళకు వూరేటి? అడుక్కుంటూ మనవూగు వచ్చాడు. మన వూళ్ళోతిండి తిప్పలూ క్రొత్త సుఖంగా గడుస్తుంది గదా! అందుకని యీ నాలుగేళ్ళనుండి మనవూళ్ళోనే వుంటున్నాడు—ఇక్కడ గడ్డురోజులు వస్తే - మంచి రోజులుండేవోయిని వెతుక్కుంటూ పోతాడు." అన్నాడు రంగయ్య యీ గురు గాలికి కొంగరుపోతున్న తనశరీరాన్ని స్వాధీనం చేసుకుంటూ.

వాన కొంచెం తగ్గుముఖం పట్టింది. గాలిమాత్రం హోరుగానే వుంది. బండి వంతెనమీదకు వచ్చింది. ఏరు ఉద్ధృతంగా వుంది.

రంగయ్య యేటివంక చూశాడు. చీకట్లో ప్రవాహం స్వాధీనం తప్పి సుళ్ళు సుళ్ళుగా మెలికలు తిరుగుతున్నది.

'అంత మహాప్రవాహాన్ని లాకు తలుపులు అడ్డుకుని వున్నాయి. ఒక్కలాకు తలుపు తిప్పితేనా? అమ్మ

## ఏ రు కా డే సింది!

బాబో! ఊరంత నేలమట్టమై నీట్లో కలుస్తుంది' అనుకున్నాడు రంగయ్య.

తెలియనిరీతిగా రంగయ్య ఒళ్లు గగుర్పొడిచింది. వెంకన్న మళ్ళీ మొదలెట్టాడు.

“రంగయ్యా, మన పల్లెను మాస్తుంటే చిరాకెత్తుతుం దనుకో-పాపం పెరిగి పండిపోతున్నది. దేవుడి మీద ఒక్కడికీ నిగాలేదు కదా? అందుకే దేవుడికి కోపం వచ్చి యీ గాలివాన పంపించాడు. పంటలన్నీ పోతున్నాయి. ఈ యేడు తప్పకుండా కరువొచ్చి తీరుతుందనుకో—”

రంగయ్య వింటూ తనలో నెమరు వేసుకుంటున్నాడు వెంకన్న అభిప్రాయాల్ని—వెంకన్న మొదలెట్టాడు.

“ఒట్టి పోసుకోలు రాచకీయాలు, దొంగతనాలు, తగాదాలు, కొట్లాటలు, హత్యలు, కోర్టులు, జైళ్ళు! పదేళ్ళక్రింద మన పల్లె యెంత మంచిగా వుండేదో— యిప్పుడు అంత చెడ్డగా మారిపోయింది. ఇప్పుడు యేపల్లె మాసినా యీ ఎలక్కన్నొచ్చిన తరువాత బస్తీలకంటే చెడిపోయాయి. ఛీ—ఛీ, రోత పుసుతుంది. ఒక్కణ్ణి నమ్మడానికి వీలేదు కదా?”

‘వెంకన్న అక్షరాలా నిజం చెబుతున్నాడు’ అనుకున్నాడు తనలో రంగయ్య.

“బస్తీలోనే నయం—ఎవడి దోవను వాడు పోతాడు. ఒకడి సంగతి యింకొకడు పట్టించుకోడు. మరి మన వూళ్ళోకో—ఇక్కడ లేచిందంటే అక్కడ పోయిపడిందంటారు” అన్నాడు రంగయ్య. రోడ్డుకి రువై పులా వున్న చింతచెట్లబారుని దాటుకొంది బండి.

మెల మెల గా పల్లె దాపుకు చేరుకుంటున్నది. రంగయ్య బండి దిగాడు. వెంకన్న వద్ద వెలపు తీసుకున్నాడు. తడుసుకుంటూ యింటికి వెళ్ళాడు.

పంచలో ముసలివాడు కనుపించలేదు.

“సీతా! సీతా! నే నొచ్చాను. తలుపు! తలుపు!” రంగయ్య యెంత అరచినా తలుపు తెరుచుకోలేదు. బలవంతంగా నెట్టాడు. కాని ఓర గా తీసివుంచనికూడా గుర్తించలేకపోయాడు.

ఇల్లంత చీకటిగా వుంది. అగ్గి పెట్టెకోసం వెతికాడు. గూట్లో దొరికింది. బుడ్డి ముట్టించాడు. మంచం మీద సీత కనుపించలేదు.

అటు వైపుమూలని దూలానికి వ్రేలాడుతున్నది సీత! రంగయ్య గజగజ వణికి పోతున్నాడు, నిలువునా నీరై పోతున్నాడు, గుండెలు బాగుకుంటున్నాడు.

“సీతా! సీతా! అయ్యో నే ననుకుంటూనే వున్నాను! ఎవరు సీతా—నిన్నీ పని చేయించింది?”

ఒక్కమాట కూడా చెప్పకుండా వెళ్ళిపోయావా? నేను సీతా! నేను! నీ రంగణ్ణి! అయ్యో! నా సీతను నాకు కాకుండా చేశారు. నా సీత యెవ్వరికీ అపకారం చేసేదికాదు. నా సీత మహాయిలాలు! సీతా! సీతా!!”

పెన్ల గాయేడునూ గుండెలు బాగుకున్నాడు రంగయ్య. బైట అగ్ని పర్యతాలు పగిలిపట్లు అక్కడక్కడ చెట్లు ఘెళ్ళు ఘెళ్ళున విరిగిపడతున్నాయి. గాలి, చినుకులు అవిరామంగా భూమ్యాకాశాల్ని వికం చేస్తున్నాయి. ఉరిపోసుకున్న సీతను క్రిందికి దించాడు రంగయ్య. మంచంమీద పడుకో బెట్టాడు. కిరసనాయిలు బుడ్డి చూపుతున్న గుడ్డి వెలుతురులో సీత అమాయకపు చూపులు రంగయ్య హృదయాన్ని కలచివేస్తున్నాయి.

రంగయ్య మంచంమీద సీతకు దగ్గరగా కూర్చున్నాడు. జీవంలేని అందం సజీవంగా నే కనుపిస్తున్నది.

‘సీతా! నిన్ను అందంగా పుట్టించడమే దేవుడు చేసిన తప్ప’ అని భోగమన్నాడు.

గుడ్డి వెలుతురులో సంచి కనుపించింది రంగయ్యకు. సంచిలో నుండి సిల్కుచీర, రవిక తీశాడు. గుఱాన్ని బంవంతంగా ఆపుకుంటూ చీరను సీతకు కప్పివేశాడు.

పర్సు గుర్తు కొచ్చింది!  
పర్సు విప్పాడు. సీత మళ్ళీ పలుకుతున్నట్లయ్యింది:

“నా చిన్నితనంలో చంద్రహారాన్ని ఒక గొప్పోళ్ళ అమ్మాయి మెడలో చూశాను. అప్పటి నుండి జీవితంలో యెప్పుడైనా అటువంటి దండ నా మెడలో వేసుకోవాలనుకున్నాను. ఈ రోజు మీరు నా కోరిక తీరుస్తున్నారు” అని చెప్పి పొంగిపోయింది సీత.

రంగయ్య చంద్రహారాన్ని సీత మెడలో అలంకరించాడు.

బుడ్డి వెలుతురులో సీత అందం నిగనిగ లాడుతున్నది. సీత నిద్రిస్తున్నట్లుగా యెంత అందంగా వుంది! రంగయ్య నిలువునా చలించిపోయాడు!

రంగయ్య బయటికి నడుస్తున్నాడు!

సీత మెడలో ఆమె కోరుకున్న చంద్రహారం మెరుస్తున్నది. రంగయ్య కోరి తెచ్చిన పట్టుచీర, రవిక ఆమె మీద ప్రాకుతున్నాయి!

రంగయ్య రోడ్డు మీదకు గబాగబా నడిచాడు. సీత కీలాన్ని దొంగిలించడానికి ప్రయత్నించిన మూఝల హృదయాలవంటి చీకటి అంతటా స్వైర విహారం చేస్తున్నది. గాలివానా చేతులుకలుపుకున్నాయి. ప్రకృతిపై పగబూని, మబ్బులు అరుస్తూ వాటికి ప్రోత్సహాన్నిస్తున్నాయి.

వాన, గాలి, చలి, చీకటి, ఉరుములు, మెరుపులు, పిడుగులు భయంకరంగా స్వారీచేస్తున్నాయి ఏకాంతంగా నడుస్తున్న రంగయ్య మీదకు.

రంగయ్య వెళ్లి కేకలు వెయ్యడానికి ప్రయత్నం చేస్తున్నాడు—అతనికి పిచ్చెక్కి పోతున్నది.

తను యీ వూరులో యెవ్వరికీ యెప్పుడూ అపకారం చెయ్యలేదు. తను ప్రతివారికీ యేనో విధంగా సాయపడాడు తన జీవితంలో—వాళ్ళకు తను చేసిన సేవ అపారం! అంతా తనకు బుణపడివున్నారు! అయినా, అంతా తనకు కీడు చేశారు! తన జీవితాన్ని సర్వనాశనం చేశారు!

అంత చలి గాలిలో రంగయ్య రక్తం ప్రకోపించింది! నరనరాలు మండిపోయాయి!

రంగయ్య ముందుకు పరుగుతీశాడు!

“రంగా! రంగా!!”

రంగయ్యకు అంతరౌదలో ఆ పెద్ద కేక వీపు చరిచినట్లయ్యింది!

టక్కున ఆగిపోయాడు.

“ఎవరు?” అన్నాడు కోపంగా రంగయ్య.

“నేను రంగా! ముసిలివాణ్ణి! గుడ్డివాణ్ణి!”

రంగయ్య చలించిపోయాడు. దుఃఖం కట్టలు త్రేంచుకుంది.

“తాతా!” రంగయ్య పెద్దగా రోసినూ ముసిలివాణ్ణి కాగిలించుకున్నాడు. ముసిలి వాడు వుక్కిరి బిక్కిరయ్యాడు.

“ఏంచెయ్యను రంగా! నేను పంచలో నేవున్నా! రాడీ మూకరా! ఒకడి తరువాత ఒకరు వచ్చారు. సీతను నానాబాధ పెట్టారు! సీత వాళ్ల కాళ్ళ మీద పడి యేడ్చింది. ఎంత చెప్పినా వెనవలు వినుకున్నారు కాదు. మహాతల్లి తనదారి తాను చూసుకుంది.” అని చెప్పాడు.

“తాతా! యీ వూరోళ్లకు నేను కీజేం చేశాను?”

“రంగా! నీకు అన్యాయం జరిగింది. ఎంత గోల జరుగుతున్నా ఒక్కడు కూడా రాలేదు.”

ఎక్కడో ప్రళయంగా వురిమింది. ముసిలాడు భయపడి రంగయ్యను కాగిలించుకొన్నాడు.

ఏరు దగ్గరకు వచ్చింది.

రౌద తీవ్రంగా వుంది. యేటి వంతెన దగ్గర ప్రవాహాన్ని అడ్డుకునే లాకులు గుర్తుకు వచ్చాయి.

రంగయ్యకు ఎక్కడ లేని ఆవేశం వచ్చింది.

ఇప్పుడు యీ పల్లె ప్రాణాలు తన గుప్పిట్లో వున్నాయి! తను యీలాకు త్రిప్పితే, వూరు మొత్తం

నామరూపాలు లేకుండా పోతుంది. పండిన పాపం పరిహార మవుతుంది. తన సీతను చంపినందుకు యీ ఘోరం జరగాల్సిందే! సర్వనాశనం కావల్సిందే!

ఏమైనా సరే ప్రతికక్ష తీర్చుకోవాలి! లేకుంటే తన గుండెలు యీ దుఃఖాన్ని భరించలేవు. ఉన్నట్లుండి ఒక్కసారిగా లాకు దగ్గరకు వెళ్ళాడు. రెండుచేతులతో లాకు కడ్డిని బిగించి పట్టుకున్నాడు.

\* \* \*

“అంతా ఆలోచించాను. ఇక నాశనం తప్పదు” అన్నాడు రంగయ్య.

“నేవును నీచేత యీపల్లెను నాశనం చేయించదలుచుకున్నాడేమో! లేకపోతే యింత మంచివాడివి అకస్మాత్తు యెంతగా మారిపోయావ్!”

“నాసీతను నాశనం చేసినవాళ్ల మీద కసి తీర్చుకుంటున్నాను” పెద్దగా అరిచాడు రంగయ్య—అతని అరుపు గాలివాన తీవ్రస్వనిలో లీనమైపోయింది. లాకు త్రిప్పడానికి అమర్చిన కడ్డి గిర్రున తిరుగుతుంది. లాకు తలుపులు బావురు మని రోదించుకుంటూ విడిపోయాయి.

రంగయ్యకు అకస్మాత్తుగా వూరుమీదవచ్చిన ఆవేంలాంటి ప్రవాహం తలుపుల్ని చీల్చుకుంటూ వంతెన పగిలిపోయేలా గర్జిస్తూ వూరిని నాశనం చెయ్యడానికి వురకలు వేస్తున్నది.

ఏరు చీకట్లో త్రాచుపాములా బుసలుకొడుతూ నురుగులు క్రక్కుతూ, పడగ విప్పకుని, వూరిని కాటు వెయ్యడానికి పరుగులు పెడుతున్నది.

రంగయ్యకోసం వెతికాడు గుడ్డివాడు.

లాకు కడ్డి దగ్గర రంగయ్య జాడ దొరకలేదు.

“రంగా! రంగా!!” అని యెంతసేపు పిలిచినా జవాబులేదు. ఏటి వంతెనమీద గుడ్డివాడు దయ్యంలాగ మిగిలిపోయాడు.

“ఇంత మంచి రంగయ్యకు నేవును యింతలో నే యెంతకోపం తెప్పించాడు! జీవితంలో కోపం అంటే యెరుగని రంగయ్యలాంటి వాళ్ళకు కోపం వస్తే యీ ప్రపంచంకూడా భరించలేదేమో!” అనుకున్నాడు ముసిలాడు నల్లని చీకట్లో!

గాలివానలో కఱపోటీమీద ముందుకు సాగింది నల్లని ఆకాంఠయర భీ భయంగా. ఏరు త్రొక్కుతున్న పరవళ్లు ఆ నల్లని ఆకారపు కర్ణపుట్లాణ్ణికి సోకుతున్నాయి!

తోక త్రొక్కిన నల్లని త్రాచులా చెట్లంత యెత్తుకు యెగిసి బుసలు కొడుతున్నది సెలయేరు!